

Муродалӣ Собир

Қўллаҳо







Вазорати маориф ва илми
Ҷумҳурии Тоҷикистон



USAID
АЗ МАРДУМИ АМРИКО

Муродалӣ Собир

Қуллаҳо

Рассом
Сайёра Имодинова

ДУШАНБЕ
МАОРИФ
2018

УДК 820/89/93+891,550
ББК 84тоҷик 7-5+83,8
С-67

С-67. **Муродалӣ Собир.** Қуллаҳо. Душанбе, Маориф, 2018. 20 саҳ.

ISBN: 978-99947-1-552-7

© МАОРИФ, 2018

ҚУЛЛАҲО

Зебову хуррам доимо,
Эй қуллаҳои сарбаланд.
Боифтихор истодаед,
Чун посбонони Ватан.

Хуршед меояд бурун,
Аз китфатон ҳар субҳидам.
Бар ҳусни зебои шумо,
Ҳусни дигар бинмуда зам.

Эй қуллаҳо, эй қуллаҳо,
Зебо ба мисли қасрҳо,
Осеб набвад бар шумо
Аз боду борон асрҳо.

Эй қуллаҳо, ҳамчун шумо,
Халқам, ки бошад сарбаланд,
Ибрат бигирад аз шумо,
Монад ҳамеша бегазанд!



ШАҲРИ МО

Гулгаштҳояш —
Бисёр дилкаш,
Боғаш пур аз гул,
Сабзу мунаққаш.

Бошад фаровон
Фаввораҳояш,
Серун бидоранд
Доим ҳавояш.

Фаввораҳо не,
Рангинкамонанд,
Чун дар баҳорон
Роҳатрасонанд.

Дар кӯчаҳояш
Мардум зиёд аст,
Пиру ҷавонаш
Хурсанду шод аст.

Дору дарахташ
Бошад дилоро,
Ҳамто набошад
Гулшаҳри моро!



НИДОИ ОБ

Меравам бо сар шитобон,
Сӯйи саҳрову биёбон,

Рӯзу шаб нокарда хобе,
Киштҳоро бидҳам обе.

Мекунам ман боғу бўстон,
Ҳар куҷо бошад биёбон.

Сабза то шодон барояд,
Лола хандон рӯ кушояд,

То ки гандум хӯша бандад,
То ки мардум хуш бихандад,

Меравам бо сар шитобон
Сӯйи саҳрову биёбон...



БОРОН

Ҳангоми навбаҳорон
Шодона рехт борон.

Борон, ки гарм борид,
Бар хоки нарма форида.

Бедор гашт то хок,
Сабзид сабза чолок.

Дар дашту кӯҳу ёла
Омад ба ханда лола.

Сар кард нола булбул,
Андохт шӯру ғул-ғул.

Бар хоки нарма тасфон
Пошид дона деҳқон...

Борон, ки оби пок аст,
Доруи ҷони хок аст.




БОҒИ МАКТАБ

Як қитъаи заминро
Ҳамвор карда будем,
Сарҷамъ гашта, бо шавқ
Шудгор карда будем.

Бо ҳам шинонда будем
Як рада себи хушрӯ,
Дар хатти дигари он,
Анҷиру ноку олу.

Дар як замони кӯтоҳ
Сабзид боғи зебо,
Як ҷойи дилкушо шуд
Атрофи мактаби мо.

Акнун ба деҳа ин боғ
Файзу сахо бибахшад,
Дар дидаву дили мо
Нуру сафо бибахшад.



БОБОИ ДЕҲҚОН

Бобо маро чу ҷон аст,
Деҳқони кордон аст.
То ҳосилаш физояд,
Саҳро варо макон аст.

Чун хӯша сархам аст ӯ,
Пурфайз одам аст ӯ.
Бо меҳнати ҳалолаш
Раззоқи олам аст ӯ.



БАҲОРИ ДЕҲА

Хуршеди оламоро,
Тобад хушу гуворо.
Барф об гашта чун шир
Тозад зи ёна бар зер,
Чун чӯ шавад равона,
Хонад аҷаб тарона.
Дашту даман пур аз гул,
Форам навои булбул
Бишкуфта себу олу,
Асал кашонад ору.
Аз духтару писарча
Гул кард боғу кӯча.
Шабнам чу нуқра резад,
Мардум бавақт хезад.
Дар деҳа навбаҳор аст!
Айёми кишту кор аст!



СУРУДИ ШАРШАРА

Оби зулоли шаршара
Афзуда ҳусни манзара,
Бозикунону дав-даво
Ҷорист аз кӯҳу дара.

То роҳро кӯтаҳ кунад,
Хонад суруд ӯ худ ба худ,
Савту сурудаш мерасад
То даштҳои каб-кабуд.

Гӯё зи шавқи ин суруд
Ҳар қулла дорад шавқу шӯр,
Ҳар як диҳад акси садо
Бо шаршара гардида чӯр.



СИТОРА

Дар осмони бегоҳ,
Дар пеши дидаи моҳ,

Рахшад яке ситора,
Монанди моҳпора.

Чун тифли бегуноҳ аст,
Ў балки тифли моҳ аст?!



ГУНЧИШКАК

— Чирик-чирик — мехонад
Гунчишкак дар лаби бом,
Намеравад аз наздам
Монанди мурғаки ром.

Дар сармои зимистон
Аз тахта лона кардам,
Аз барояш муҳайё
Пас обу дона кардам.

Омад баҳори хуррам,
Хуш таъби бачаҳо шуд,
Гунчишки зори ман ҳам
Аз ранҷу ғам раҳо шуд!



ПАЙРОҲАИ КЌҲИСТОН

Дар китфи кўхсорон,
Пайроҳа бешумор аст,
Тай карданаш ба одам,
Як кори ранҷбор аст.

То пояке налағжад,
Доништа пой монӣ.
Ҳушёр боядат буд,
То по баҷой монӣ.

Дар пеш — қуллаи кўх,
Дар пушт — роҳ бар дашт,
Душвор — пеш рафтан,
Душвор — роҳи баргашт.

Пайроҳа мебарад пеш,
Пайроҳа оварад пас,
Ҳар сў равад, зарур аст
Ҳушёр будани кас!



БАҲОР

Борони баҳор
Ҳама ҷоро шуст,
Қад-қадӣ дарё
Сабзаву гул руст.

Гуфтам: Чӣ зебо
Фасли баҳорон!
Бо ман ҳамовоз
Шуд кӯҳсорон.



ИЛТИҶО АЗ ТЕЛЕФОН

Ало, ало! Телефон,
Макун маро саргардон!
Ман аз ҳамсинфам Парвиз,
Мепурсам танҳо як чиз:

Дарси ҳисобам — азоб,
Азоби ман шуд ҳисоб!
Майна агарчи шуд гич,
Масъала ҳал нашуд ҳеч.

Ало, ало! Телефон,
Хоҳишамро нагардон.
Ман худ бигаштам таҷанг,
Макун дигар ту гаранг.

Бо лутфи худ шодон кун,
Мушкиламро осон кун!
Агар шавӣ ту вайрон,
Ман монам зору ҳайрон!



ТАРСОНЧАК

Як рӯзи тобистон буд,
Ҳамроҳам Қаҳрамон буд.
Мерафтем аз пуштаҳо,
Аз канори киштаҳо.

Мавзӯи суҳбати мо
Буд зӯру ҷуръати мо...
Харгӯшаке ногаҳон,
Шуд рӯйи раҳ намоён.

Қаҳрамон чун онро дид,
Дидам, ки саҳт тарсид.
Рангу рӯяш дигар шуд,
Дар ҷойи худ пакар шуд...

— Ваҳ, рӯбоҳи бало ин?!
Ё ки гурги ало ин?!
Чӣ мешавад ҳоли мо?!
Вой ба аҳволи мо?!

Ҳар ки бошад тарсончак,
Тарсончаки ларзончак,
Аз ҳар зоте метарсад!
Аз ҳар боде меларзад!



МАНЗАРА

Паҳлуи дарё —
Як беи маҷнун,
Қад карда боло
Сарсабзу мавзун.

Об аст ҷорӣ
Бо сарфарозӣ,
Бо кокули бед
Бинмуда бозӣ.

Боде вазон аст
Дар гирду атроф,
Сабқат кунад ӯ
Бо оби шаффоф.

Бедак, ки дар об,
Кокул бишӯяд.
Боди баҳорӣ
Хуш-хуш бибӯяд.




ОҒТОБ

Чак-чак чакид бо завқ
Барфоба аз лаби бом,
Шуд офтоб пурнур,
Сардӣ биёфт анҷом.

Ҳар сабза сар кашида,
Аз хоки тар бадар шуд,
Боду ҳаво хуш омад
Ранги замин дигар шуд.

Чун гул шукуфта сахро,
Хушрӯз гашта одам,
Аз нури офтоб аст
Файзу сахои олам!



ОРЗУ

Ҳар гуна ашё оранд
Мошинаҳои қатор,
Аҷаб хона месозанд
Бинокорони гулкор.

Акоҷони ман Боқӣ,
Дар ин ҷо банди кор аст,
Бинокори одӣ не,
Ӯ як устои гулдаст!

Ҳоло ки ман дар мактаб
Хубу аъло меҳонам,
Касбу кори худамро
Хуб аллакай медонам.

То ки аз меҳнати ман
Шавад зеботар диёр.
Мисли ақолам Боқӣ
Ман ҳам шавам бинокор!



Муродалӣ Собир

Қуллаҳо

Муҳаррир — Малика Меликова
Мусахҳеҳ — Меҳрӣ Саидова
Муҳаррири техникӣ — Наҷмиддин Салоҳиддинзода
Рассом — Сайёра Имодинова
Тарроҳ — Владимир Казберович

Китобчаи мазкур бо кумаки мардumi Амрико бознашр шудааст, ки он аз тариқи Оҷонсии ИМА оид ба рушди байналмилалӣ (USAID) расонида мешавад. Мазмун ва мундариҷаи китобча маҳсули муаллиф буда, метавонад бо нуқтаи назари USAID ва Ҳукумати ИМА мувофиқат накунад.

Китобча ройгон паҳн мегардад.

Ба чопаш 09.08.2018 иҷозат дода шуд. Андозаи 60×84 1/8. Коғази офсет. Чопи офсет. Гарнитурaи Pragmatica. Ҷузъи чопӣ 2,5. Адади нашр 5500 нусха. Супориши № 90/2018.

Дар матбааи ҶДММ «Полиграф групп» ба таъъ расидааст.
ш. Душанбе, к. Ҳувайдуллоев, 113. E-mail: info@polygraph-group.tj



Муассисаи нашриявии «Маориф»-и
Вазорати маориф ва илми
Ҷумҳурии Тоҷикистон

734024, ш. Душанбе, кӯчаи Аҳмади Дониш, 50.

E-mail: najmiddin64@mail.ru

Китобча ройгон паҳн мегардад

